

తెలంగాణ రాష్ట్రం - నేరేళ్ళ జిల్లెళ్ళ రామచంద్రాపూర్ గ్రామస్థులపై పోలీసుల చిత్రహింసలు

నేరేళ్ళ బాధితుల సంఘీభావ సదస్సు



హైదరాబాద్ - నేరేళ్ళ బాధితుల సంఘీభావ సదస్సులో పాల్గొని ప్రసంగిస్తున్న బాధితులు - వామపక్షాల నేతలు

హైదరాబాద్, 30-7-17 :

జులై 2న తెలంగాణ రాష్ట్రం - తంగిళ్ళపల్లి మండలం, నేరేళ్ళ హైవేపై ఇసుకలారీ ఢీకొన్న ఘటనలో భూమయ్య అనే గ్రామస్థుడు మరణించాడు. ఇసుక మాఫియా సాగిస్తున్న ఈ అకృత్యాలతో ఆగ్రహించిన పరిసరాల గ్రామస్థులంతా హైవేపై బైరాయించి, ఇసుక లారీలను అడ్డుకున్నారు. కొన్నింటికి నిప్పు పెట్టారు. మిడ్మానేరు రిజర్వాయర్లో అపారంగా వున్న ఇసుక నిల్వలను తవ్వి తీసుకునేందుకు కెసిఆర్ ప్రభుత్వం అనుమతి నిచ్చింది. రోజుకు వెయ్యి లారీలు, లక్షా ముప్పై అయిదు వేల క్యూబిక్ మీటర్ల ఇసుకను తవ్వి పట్టణ ప్రాంతాలకు తరలిస్తున్నారు. ఒక లారీ ఇసుకను సీనరేజీగా ప్రభుత్వానికి వచ్చే ఆదాయం 8 వేల రూ॥ కాగా, కాంట్రాక్టర్లు ఆ ఇసుకను 70, 80 వేల రూ॥కు అమ్ముకొని కోట్లు గడిస్తున్నారు. దీనిలో అధికార రాజకీయనేతలకు, ఉన్నతాధికారులకు పెద్ద ఎత్తున ముడుపులు అందుతున్నాయనేది బహిరంగ రహస్యమే. దీనితో అధికార పార్టీ కనుసన్నలలో ఇసుక మాఫియా బరితెగించి, తన లాభాల వేటలో ప్రజల ప్రాణాలనే మాత్రం ఖాతరు చేయటంలేదు. ఈ నేపథ్యంలో జరిగిన మరో ఘటనే నేరేళ్ళ భూమయ్య దుర్మరణం.

ఇసుకలారీ ప్రమాదాలలో పదుల సంఖ్యలో ప్రజలు ప్రాణాలు కోల్పోయినా, అనేకమంది వికలాంగులుగా మారినా చలనలేని పోలీసు యంత్రాంగం, బాధిత ప్రజాసేకం రోడ్డుపై బైరాయించి, లారీని తగులబెట్టటంతో హుటాహుటిన సంఘటనా స్థలికి చేరుకొని లారీఛార్జి చేశారు. బెదిరింపులకు గురిచేసినా ప్రజలు చెదిరిపోలేదు.

4వ తేదీ రాత్రి నేరేళ్ళ, జిల్లెళ్ళ, రామచంద్రాపురం గ్రామాలలోకి సివిల్ దుస్తులతో పోలీసులు ప్రవేశించి 8 మంది యస్.సి., యస్.టి., పేదవర్గాలకు చెందిన వారిని అక్రమంగా నిర్బంధంలోకి తీసుకుని వెళ్ళారు. నాలుగురోజులపాటు వారిని యస్.పి. సమక్షంలోనే చిత్రహింసలకు గురిచేశారు. (వివరాలు 'నిజనిర్ధారణ కమిటీ' రిపోర్టులో వున్నాయి.) బాధితులను కలుసు కోవటానికి వెళ్ళిన కుటుంబసభ్యులను అనేక విధాల పోలీసు అధికార్లు బెదిరింపులకు గురిచేశారు. ఈ ఘటనను అన్ని వామపక్ష, రాజకీయపార్టీలు, ప్రజాసంఘాలు తీవ్రంగా ఖండించాయి.

నేరేళ్ళలో పోలీసుల అకృత్యాల బాధితులకు సంఘీభావంగా 30-7-17న హైదరాబాద్లో వామపక్ష పార్టీల ఆధ్వర్యంలో జరిగిన సదస్సులో బాధితుల కుటుంబసభ్యులు పాల్గొని, పోలీసులు తమపట్ల వ్యవహరించిన తీరును వివరించారు. ఈ సదస్సులో జస్టిస్ (రిటైర్డ్) చంద్రకుమార్ మాట్లాడుతూ ఈ ఘటనకు బాధ్యుడైన సిరిసిల్లా ఎస్పీ విశ్వజిత్ను వెంటనే సస్పెండ్ చేయాలని, ఇసుక మాఫియాపై కేసులు బనాయించి కఠినంగా శిక్షించాలని డిమాండ్ చేశారు.

ఈ సదస్సులో సిపిఐ(ఎం-ఎల్) రాష్ట్ర నాయకులు కా॥ జి. విజయకుమార్తోపాటు సిపిఐ, సిపిఎం, సిపిఐ(ఎం-ఎల్), ఎన్.డి., ఆర్ఎస్సీ, సిపిఐ(ఎం-ఎల్) న్యూ డెమోక్రసీ, ఎంసిపిఐ(యు) పార్టీల నేతలు, పలువురు ప్రజాతంత్రవాదులు పాల్గొని బాధితులకు సంఘీభావాన్ని అందించారు.

నిజనిర్ధారణ కమిటీ నివేదిక - అంశాలు

ఆంధ్రప్రదేశ్, తెలంగాణ రాష్ట్రాల ఉమ్మడి హైకోర్టు విశ్రాంత న్యాయమూర్తి జస్టిస్ బి. చంద్ర కుమార్ అధ్యక్షతన ఏడుగురు సభ్యుల నిజనిర్ధారణ బృందం - తంగెళ్ళపల్లి మండలం - నేరేళ్ళ, జిల్లా గ్రామాలలో 25-7-17న పర్యటించి పోలీసు చిత్రహింసలకు గురైన బాధితుల కుటుంబాలను కలసి వివరాలు సేకరించింది. కరీంనగర్ జైలులో బాధితులను కలిసి మాట్లాడి ఈ క్రింది నిర్ధారణల కొచ్చింది.

1. జులై 2వ తేదీ సాయంత్రం 5.30 గం॥ ప్రాంతంలో బానాపురం భూమయ్యను (60 సం॥లు) నేరేళ్ళ స్టేట్ హైవేపై ఇసుకలారీ ఢీకొన్న ఘటనలో భూమయ్య అక్కడికక్కడే ప్రాణాలొడిచాడు. మూడు రోజుల క్రితమే భూమయ్య తన మనుమరాలి వివాహం జరిపించి వున్నాడు. భూమయ్య మరణ వార్త విన్నంతనే భూమయ్య బంధువులు, గ్రామస్థులు పెద్దసంఖ్యలో సంఘటనా స్థలానికి చేరుకొని తీవ్ర ఆగ్రహాన్ని వ్యక్తంచేశారు. ఆ లారీని అక్కడికక్కడే దగ్ధం చేశారు. చుట్టుప్రక్కల గ్రామస్థులు కూడా వీరితో చేరారు. తంగళ్ళపల్లి పోలీసులు సంఘటనా స్థలానికి వెళ్ళారు.

2. గత ఆరునెలలుగా భారీ ఇసుకలోడుతో నున్న లారీలు రోజుకు 1500 చొప్పున నేరేళ్ళ స్టేట్ హైవేపై హైదరాబాదుకు రాకపోకలు సాగిస్తున్నాయి. ప్రతినెలా జరుగుతున్న ప్రమాదాలలో సగటున ముగ్గురు పరిసర గ్రామాల ప్రజలు ప్రాణాలు కోల్పోతున్నారు. ఇటీవల కాలంలో నేరేళ్ళ గ్రామానికి చెందిన గంధం మల్లేష్, కరంగుల కరుణాకర్, వడ్ల రవి-అనే ముగ్గురు చనిపోయారు.

ఈ ఇసుక వాహనాల రద్దీతో పరిసర గ్రామాల ప్రజల జీవితం తీవ్ర ప్రమాద భరితంగా మారింది.

3. 4-7-17 రాత్రి 11.30 ప్రాంతంలో పోలీసులు జిల్లా, నేరేళ్ళ, రామచంద్రాపూర్ గ్రామాలలోకి ప్రవేశించి యస్.సి., బి.సి. కులాలకు చెందిన 8 మందిని వారి ఇళ్ళలో నుండి బలవంతంగా తీసుకెళ్ళి, వారిని తాండూరు గ్రామంలోని ఓ పైవేటు బి.ఇడి. కాలేజి భవనంలో నిర్బంధించారు. వీరు జరిగిన ఘటనతో ఏవిధంగానూ సంబంధం కలిగలేరు. సంఘటన జరిగినపుడు వారు అక్కడ వున్నారు. ప్రభుత్వంతో సంబంధ బాంధవ్యాలున్న ఇసుక మాఫియా ఈ 8 మందిని తప్పుడు కేసులో ఇరికించింది.

4. జులై 4 రాత్రి పోలీసులు వీరందరిని బట్టలు విప్పించి, నిలబెట్టి తాళ్ళతో కట్టివేసి కర్రలు, లాఠీలతో వారిని విపరీతంగా కొట్టారు. క్రింబ్రాంచ్ ఇన్స్పెక్టర్ సమక్షంలో రాత్రంతా పోలీసులు వారిని కొడుతూ వున్నారు. జులై 5 ఉదయం 10.30 గం॥కు సిరిసిల్లా యస్.పి. విశ్వజిత్ వీరివద్దకు చేరుకొని బాతులు తిడుతూ, బూట్లతో గుండెలపై తంతూ ఈ చిత్రహింసలు కొనసాగించారు. 8 లారీలు అతని చేతిలో విరిగి పోయాయి. రవీందర్ చేతులను కుర్చీపై వుంచి స్కూలతో బిగించి ఆపై విద్యుత్ షాక్ ఇచ్చారు. మర్యాంగాలకు సైతం షాక్ ఇచ్చారు. పోలీసులు వీరికి కొన్ని ఇంజెక్షన్లు చేసి, కొన్ని మాత్రలు ఇచ్చారు. యస్.పి.సమక్షంలోనే పోలీసులు ఇంతటి క్రూరంగా వ్యవహరించారు.

5. జులై 8న పోలీసులు ఈ ఎనిమిదిమందిని వేములవాడ ఫస్ట్ క్లాస్ మెజిస్ట్రేట్ ముందు హాజరు పరిచారు. అప్పటికే వారు తీవ్ర గాయాలతో, కనీసం నడవలేని స్థితిలో వున్నారు. వీటినేమీ గమనించ కుండానే మెజిస్ట్రేట్ వారందరినీ కరీంనగర్ జిల్లా జైలుకు రిమాండ్ కు పంపాడు. అయితే అదృష్టవశాత్తు జైలు సూపరింటెండెంట్ ముద్దాయిల శరీరాలపై గాయాలను గమనించి చికిత్సకోసం కరీంనగర్ జిల్లా ప్రభుత్వ ఆసుపత్రికి తరలించాడు.

6. నిజనిర్ధారణ బృందం 'ములాఖత్' ద్వారా ఈ ఎనిమిదిమందిని జైలులో కలుసుకుంది. వారు అప్పటికి కూడా సరిగా నడవగలిగిన స్థితిలో లేరు. కొందరి ఛాతీ ఎముకలు దెబ్బతిన్నాయి; కిడ్నీలు వాచిపోయాయి. మూత్రంతోపాటుగా రక్తము వస్తున్నట్లుగా బాధితులు పేర్కొన్నారు. సూపర్ స్పెషాలిటీ వైద్య చికిత్స వారికి అవసరమౌతుంది. వారు చాలా ప్రమాదకర పరిస్థితుల్లో వున్నారు. సమాజం నుండి వారికి నైతిక మద్దతు ఎంతైనా అవసరం.

○○○○○